

కింద పడ్డ ఆ మనిషిని రకరకాలుగా బాదుతూ కర్మ ఫలం మూడు రోజుల పాటు హింసించాక చెప్పాడు.

“నా పని అయిపోయింది. నేను ఇక వెళ్తాను.”

“వ్యామోహం పిలిచినప్పుడు వెళితే ఏం జరుగుతుందో నాకిప్పుడు బాగా అర్థమైంది. నాకు ఇది చెప్పు. నా ప్రమేయం లేకుండా వ్యామోహం తనంతట తానే వచ్చి నన్ను పిలిచింది. అప్పుడు నాది తప్పు ఎందుకవుతుంది?”

“నీకు చెందనిది ఏది నీ దగ్గరకి వచ్చినా, దాన్ని నువ్వు ఉచితంగా స్వీకరిస్తే అది తప్పు. ఆ ఋణం వసూలు చేసుకోడానికి నేను రాక తప్పదు.” చెప్పాడు కర్మ ఫలం.

కొద్దిసేపు విశ్రాంతి తీసుకుని తిరిగి ఆ మనిషి నడకని సాగించాడు. కొంచెం దూరం వెళ్ళాక అకస్మాత్తుగా ఇందాకటి యువతి దారిలో నించుని, కవ్వంపుగా చూస్తూ, పిలుస్తూ ఆ మనిషికి కనిపించింది. ఆ మనిషి తల వంచుకుని ఆమె వంక చూడకుండా వెళ్తూ అనుకున్నాడు.

‘వ్యామోహానికి చిక్కితే ఏం అవుతుందో కర్మ ఫలం అనుభవించకుండానే తెలుసుకుని, దాన్నించి తప్పించుకోవడమే జ్ఞానం.

## 69. సందేహం

ఓ సారి ఓ సింహం, ఓ ఏనుగు దేవుడి దగ్గరకి ఓ సందేహం తీర్చుకోడానికి వెళ్ళాయి.

“దేవా! నాకున్న బలంలో నూరో వంతు కూడా మనిషికి లేదు. మరి నా కంటే మనిషి ఎందుకు అంత గొప్పవాడు అయ్యాడు?” ఏనుగు అడిగింది.

వెంటనే సింహం దేవుణ్ణి ప్రశ్నించింది.

“దేవా! నాకున్న పరాక్రమంలో పదో వంతు కూడా మనిషికి లేదు. మరి అతను నా కంటే ఎందుకు గొప్పవాడు అయ్యాడు?”

“మీరు చెప్పింది నిజమే. శారీరక బలంలో మనిషి మీకన్నా అల్పుడు. మీ ఆకారం, బలం ముందు మనిషి దిగదుడుపే. కాని మనిషి బుద్ధి బలంలో

మాత్రం మీకన్నా అధికుడు. మనిషి దాన్ని తన ఆధ్యాత్మిక ఉన్నతికి ఉపయోగించుకుంటాడని అతనికా వివేకాన్ని ఇచ్చాను. కాని అతను దాన్ని సక్రమంగా వినియోగించుకోకుండా, మూర్ఖంగా దాన్ని తన వినాశనానికే ఉపయోగించుకుంటున్నాడు.” దేవుడు జవాబు చెప్పాడు.

నిస్వార్థ పూరిత చర్యలన్నీ వివేకంతో కూడిన చర్యలు. కాని స్వార్థంతో కూడిన చర్యలన్నీ మనిషిని తిరిగి జనన మరణాల్లోకి నెట్టే మూర్ఖపు చర్యలు.

## 70. ఆచరణ

ఆధ్యాత్మికత ఆచరణలో వుండాలి అని పెద్దలు చెప్తారు. ఆచరణలో వుండటం అంటే ఏమిటో వివరించే కథ ఇది.

ఓ ధనికుడి భార్య ఏడుస్తూ వచ్చి చెప్పింది.

“ఏమండీ! సంతకి వెళితే నా మెళ్ళోని పది లక్షల విలువైన హారాన్ని ఎవరో దొంగ వెధవ కొట్టేసాడు.”

“మంచి పనే జరిగింది.” ఏమాత్రం విచారం లేకుండా చెప్పాడు ధనవంతుడైన ఆమె భర్త.

సాయంత్రం భార్య వచ్చి మళ్ళీ తన భర్తతో చెప్పింది.

“పోయిన హారం దొరికింది. దొంగ వెధవని రక్షక భటులు పట్టుకున్నారు.”

“మంచి పనే జరిగింది.” ఏమాత్రం సంతోషం లేకుండా చెప్పాడు ధనవంతుడైన ఆమె భర్త.

ఆ ధనవంతుడి సేవకుడు అడిగాడు.

“ఏమండీ! హారం పోయినప్పుడు మంచి పనే జరిగింది అన్నారు. దొరికినప్పుడు కూడా మంచి పనే జరిగింది అన్నారు. ఈ రెండిటిలో ఏదో ఒకటే మంచి పని అయివుండాలి కదా?”

అందుకా ధనికుడు నవ్వి జవాబు చెప్పాడు.

“హారం పోయింది. ఆ పైన మనశ్శాంతి కూడా పోవాలా? ఏది జరిగినా అది మన మంచికే జరుగుతుంది కదా. ఏదో ఓ రోజు అన్నిటినీ వదిలేయాల్సిందే.